



الاضواء AL-AZVĀ

ISSN 2415-0444 ;E 1995-7904

Volume 34, Issue, 51 , 2019

Published by Sheikh Zayed Islamic Centre,
University of the Punjab, Lahore, 54590 Pakistan

مصرفِ زکوٰۃ "مؤلفۃ القلوب" اور معاصر تحقیقات

Recipient of Zakāt "Muallafat al-Qulūb" and Contemporary Approaches

* حافظ عاطف اقبال

** محمد اعجاز**

Abstract:

The Holy Qur'ān has fixed eight categories of Zakāt recipients in verse 60 of the surah Tawbah. One of the most important and debatable of them is "Muallafat al-Qulūb". All interpretations narrated by the Muslim jurists and contemporary scholars regarding the word "Muallafat al-Qulūb", have expressively defined this word as for the recently converted Muslims or non-Muslims to pay them Zakāt on the bases of alluring and strengthening on Islamic beliefs and practices. Second debatable thing regarding this head of Zakāt is that either the direction of this head has been cancelled or not. But as a whole, the conclusion of the research is that this heading of Zakāt is not cancelled. However, the case of persuading the non-Muslims with the money of Zakāt is not considerable because the Holy Prophet (SAW) never helped any non-Muslims with Zakāt money rather he helped them from other headings of State revenue. This article analysis the views and arguments both the cliques / coteries in determining the nature of "Muallafat al-Qulūb".

Key Words: Zakāt Recipients, Muallafat al-Qulūb, Contemporary jurisprudential Issues.

زکوٰۃ اسلام کے ارکان خمسہ میں سے ایک اہم رکن ہے جس کی فرضیت نص قرآنی (وَأَتُوا الزَّكَاةَ) (1) سے ثابت ہے اور ہر صاحب استطاعت مسلمان کیلئے لازم ہے کہ وہ زکوٰۃ کو صرف انہی مصارف میں خرچ کرے جن میں اللہ تعالیٰ نے اسے خرچ کرنے کا حکم دیا ہے۔ اللہ تعالیٰ نے قرآن مجید میں زکوٰۃ کے مصارف کا تعین کرتے ہوئے ارشاد فرمایا ہے :

* اسسٹنٹ پروفیسر، شعبہ علوم اسلامیہ، گورنمنٹ اسلامیہ کالج، ریلوے روڈ، لاہور،
پاکستان

** پروفیسر، شیخ زاید اسلامک سنٹر، پنجاب یونیورسٹی، لاہور، پاکستان

﴿إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي
الرِّقَابِ وَالْغَارِمِينَ وَفِي سَبِيلِ اللَّهِ وَأَبْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ
حَكِيمٌ﴾ (2)

”زکوٰۃ تو فقراء، مساکین اور کارکنان صدقات کا حق ہے اور ان لوگوں کا جن کی دل داری مقصود ہے اور غلاموں کے آزاد کرانے میں اور قرض داروں کے (قرض اُتارنے) کیلئے اور اللہ کی راہ میں اور مسافروں (کی مدد کیلئے)، یہ اللہ تعالیٰ کی طرف سے مقرر کر دیئے گئے ہیں اور اللہ تعالیٰ جاننے والا اور حکمت والا ہے۔“

اللہ تعالیٰ نے اس آیت مبارکہ میں زکوٰۃ کے اٹھ مصارف کو ”انما“ کے حصر کے ساتھ بیان کیا ہے کہ زکوٰۃ صرف انہی اٹھ مصارف میں خرچ ہو گی اور ان اٹھ مصارفِ زکوٰۃ میں ایک اہم مصرف ”مؤلفۃ القلوب“ ہے۔

مؤلفۃ القلوب کا لغوی مفہوم:

صاحب التحریر و التنویر لکھتے ہیں کہ مؤلفۃ القلوب سے مراد نفوس میں الفت و محبت کے جذبات پیدا کرنا ہے۔

”والتالیف: ایجاد الالفة وہی التانس فالقلوب بمعنی النفوس“ (3)

صاحب الملخص الفقہی لکھتے ہیں کہ مؤلف تالیف سے ہے اور مؤلفۃ ا لقلوب کا معنی دلوں کو ملانا ہے۔

”الرابع: المؤلفۃ القلوب مؤلف من التالیف وهو جمع القلوب“ (4)

مؤلفۃ القلوب کا اصطلاحی مفہوم:

امام ابن ہمام ” مؤلفۃ القلوب“ کی تعریف کرتے ہوئے لکھتے ہیں کہ عہد نبوی صلی اللہ علیہ وسلم میں اس صنف سے تین طرح کے افراد کو تالیف قلب کی بنیاد پر حصہ یعنی مال دیا جاتا تھا۔

1 وہ کفار جسے عطاء کرنے پہلے اس کے یاس کے خاندان کے اسلام قبول کر لینے کی امید ہو۔

2 وہ روسائے کفار جن کو کچھ دے کر ان کے شر سے بچنا مقصود ہو۔

3 نو مسلم افراد جنہیں مذہب اسلام کی تعلیمات پر ثابت رکھنا مقصود ہو۔

” المؤلفۃ قلوبہم) کانو ثلاثة اقسام: قسم کفار کان علیہ الصلاة والسلام

يعطيهم ليتالفهم علی الاسلام، وقسم کان يعطيهم ليدفع شرهم، وقسم

اسلموا فہم ضعيف الاسلام“ (5)

مؤلفۃ القلوب کی حقیقت:

انسانی نفسیات میں یہ بات شامل ہے کہ چند لوگ ڈر اور خوف کے باعث حق کو تسلیم کرتے ہیں، کچھ دلیل و برہان کی زبان سے حق کو قبول کرتے ہیں جبکہ بعض احسان، حسن سلوک اور تالیف قلب کے وار سے تسلیم و اطاعت کی راہ اختیار کرتے ہیں۔ آپ صلی اللہ علیہ وسلم کو اللہ تعالیٰ نے انسانی نفسیات کا

کامل فہم و ادراک عطا فرمایا تھا اس لیے آپ صلی اللہ علیہ وسلم بخوبی جانتے تھے کہ کس شخص کو کس کس انداز سے دین حق کی دعوت دینی ہے جس کی ایک جھلک و عکاسی اس فرمان نبوت سے بھی ہوتی ہے جو آپ صلی اللہ علیہ وسلم نے اپنی امت کے لیے بیان فرمائی۔

”کلموا الناس علی قدر عقولہم“ (6)

(لوگوں سے ان کی فہم و فراست کے مطابق بات کیا کرو)۔

مولفۃ القلوب کی اقسام:

مولفۃ القلوب کی اقسام کے حوالے سے علامہ ابن قدامہ کی تقسیم نہایت جامع ہے جس میں مولفۃ القلوب کے حوالے سے تمام بیان شدہ اقسام کا احاطہ کیا گیا ہے، ابن قدامہ لکھتے ہیں کہ مولفۃ القلوب کی دو قسمیں ہیں:

1- کفار

2- مسلمان

سب سے پہلے انہوں نے مولفۃ القلوب میں کفار کی دو قسموں کا ذکر کیا اور یہ سب کے سب ایسے لوگ ہیں جو اپنی قوم اور اپنے خاندان کے سردار و مقتداء ہوں پھر انہوں نے مسلمانوں کی چار اقسام بیان فرمائی جو مولفۃ القلوب میں شامل ہیں۔

مولفۃ القلوب کی کفار سے متعلقہ اقسام دو ہیں جو حسب ذیل ہیں۔

1- ایسے کفار جن کے اسلام قبول کرنے کی امید ہو انہیں اس مد سے حصہ دیا جائے گا تاکہ ان کے دل اسلام کی طرف مائل ہوں جیسے صفوان بن امیہ۔

2- ایسے کفار جن کے شرور سے خطرہ لاحق ہو۔ ان کو اس مد سے دینے کا مقصد ان کے شر سے اور ان کے ساتھ دوسروں کے شر سے محفوظ رہنے کی امید ہو۔

مولفۃ القلوب کی مسلمانوں سے متعلقہ اقسام چار ہیں جو حسب ذیل ہیں۔

1- ایسے لوگ جو مسلمانوں کے سرداروں میں سے ہوں یا مسلمانوں میں سے وہ لوگ جو اسلام میں اچھی نیت کے حامل ہوں انہیں دینے سے ان کے ہم قوم کافر افراد کے اسلام لانے کی توقع ہو جیسے حضرت عدی بن حاتم اور حضرت زبرقان بن بدر کو تالیف قلب کے لیے حصہ دیا حالانکہ دونوں اچھے مسلمان تھے۔

2- کمزور ایمان کے حامل مسلمان سردار جن کے بارے میں توقع ہو کہ وہ مستقبل میں ایمان پر ثابت قدم رہیں گے (مولفۃ القلوب میں سے حصہ دینے پر) ان کا ایمان قوی ہوگا اور وہ جہاد میں ثابت قدمی کا مظاہر کریں گے۔

3- ایسے قسم کے مسلمان جن کی تالیف کا مقصد یہ ہو کہ وہ ان کفار سے جہاد کریں جو مسلمانوں کے قریب ہوں اور ان مسلمان کی حفاظت کریں جو ان کے قریب ہیں۔

4۔ ایسے مسلمان جنہیں مؤلفۃ القلوب سے حصہ دینے کا مقصد یہ ہو کہ وہ ان لوگوں سے زکوٰۃ جمع کریں جو زکوٰۃ نہیں دیتے ہیں۔

”المؤلفۃ قلوبہم مسلمان: کفار و مسلمون وبہم جميع السادة المطاعون في عشائريہم كما ذكر فالکفار ضربان:(احدہما)بمن یرجى اسلامہ فيعطى لتقوى نيته في الاسلام و تميل نفسه اليه فيسلم۔(الضرب الثاني)من يخشى شره فيرجى لعطيته كف شره و كف شر غيره معه۔واما المسلمون فاربعة اضرب:(قوم) من سادات المسلمين لهم نظرائهم من الكفار ومن المسلمين الذين لهم نية حسنة في الاسلام فاذا اعطوا رجي اسلام نظرائهم وحسن نياتهم فيجوز اعطائهم لان ابا بكر رضى الله عنه : اعطى عدى بن حاكم و الزبرقان بن بدر مع حسن نياتهما واسلامهما۔(الضرب الثاني)سادات مطاعون في قومهم لعطيتهم قوة ايمانهم ومناصحتهم في الجهاد۔(الضرب الثالث)قوم في طرف بلاد الاسلام اذا اعطوا دفعوا عن يلبهم من المسلمين۔(الضرب الرابع) قوم اذا اعطوا الزكاة فمن لا يعطيها“ (7)

علامہ ابن قدامہ نے اگرچہ مؤلفۃ القلوب سے متعلقہ تمام اقسام کا احاطہ کرنے کی اچھی کاوش کی ہے مگر ایک اور قسم بھی ہے جو ان مذکورہ چھ اقسام میں شامل نہیں ہے۔

وہ ساتویں قسم اس نو مسلم سے متعلق ہے جس نے حال ہی میں اسلام قبول کیا ہو اور وہ عام مسلمان ہو یعنی روساء و مقتداء لوگوں میں سے نہ ہو ایسے نو مسلم کو صرف اسلام پر ثابت قدمی کے لیے مؤلفۃ القلوب کی مد سے حصہ دیا جائے۔

”المسلم المؤلف يعطى من الزكاة لتقوية ايمانه“ (8)

ایسے نو مسلم کو بالخصوص اس مد سے حصہ دینے کی وجہ یہ ہے کہ بسا اوقات اسلام قبول کرنے کے بعد نو مسلم کو اپنی سابقہ ہر چیز بشمول مال و دولت والدین، اولاد وغیرہ سے ہاتھ دھونا پڑتا ہے اور وہ یہ قربانی صرف اور صرف محض اللہ تعالیٰ کی رضا و خوشنودی کے لیے دیتا ہے تو ایسے میں یہ نو مسلم اس امر کا مستحق ہے کہ مؤلفۃ القلوب میں سے اس کو حصہ دے کر اس کی اعانت و کفالت کی جائے تاکہ وہ آنے والی مشکلات، آفات و بلیات کا خندہ پیشانی کے ساتھ مقابلہ کر سکے۔

مؤلفۃ القلوب سے متعلق ابحاث:

1۔ عہد نبوی صلی اللہ علیہ وسلم میں غیر مسلموں کو تالیف قلب کے لیے مد مذکورہ سے حصہ دیا جاتا تھا یا دیگر مدات سے ۔

2۔ کیا مؤلفۃ القلوب کا حکم اب بھی باقی ہے؟

پہلی بحث:- عہد نبوی میں غیر مسلموں کو تالیف قلب کے لیے مد مذکورہ سے حصہ دیا جاتا تھا یا دیگر مدات سے ۔ اس مسئلہ کی تفہیم کے لیے بطور

تمہید ایک حدیث مبارکہ کا ذکر کیا جانا ضروری ہے جس میں آپ صلی اللہ علیہ وسلم نے صفوان بن امیہ کو بطور تالیف قلب پہلے سو اونٹ، پھر سو اونٹ اور پھر سو اونٹ عطاء فرمائے جس پر صفوان بن امیہ نے کہا:

” لقد اعطانی رسول اللہ ما اعطانی وانہ لا بغض الناس الی فما برح

یعطینی حتیٰ انہ لاحب الناس الی“ (9)

(صفوان نے کہا) مجھے نبی کریم صلی اللہ علیہ وسلم نے مال عطاء فرمایا حالانکہ آپ صلی اللہ علیہ وسلم میرے نزدیک تمام لوگوں سے زیادہ مبعوض تھے مگر آپ صلی اللہ علیہ وسلم مجھے عطاء فرماتے رہے حتیٰ کہ آپ صلی اللہ علیہ وسلم مجھے تمام لوگوں سے زیادہ محبوب ہو گئے)

یہ بات بھی مسلم ہے کہ اس وقت صفوان بن امیہ مسلمان نہ تھے جب آپ نے انہیں بطور تالیف قلب مال (اونٹ) عطاء فرمایا۔

صاحب تفسیر مظہری اسی حدیث مبارکہ کے ضمن میں لکھتے ہیں کہ یہ بات بالکل واضح ہے کہ آپ صلی اللہ علیہ وسلم نے اسے (صفوان بن امیہ) کو حالت کفر میں مال عطاء فرمایا تھا۔

”وبذا صریح فی انہ کان یعطیہم فی حالة الکفر“ (10)

خلاصہ یہ ہے کہ آپ صلی اللہ علیہ وسلم نے کفار کو تالیف قلب اور ترغیب اسلام کے لیے کچھ نہ کچھ مال دیا کرتے تھے۔ فقہاء کا اس امر میں اختلاف ہے کہ تالیف قلب اور ترغیب اسلام کے لیے جو مال آپ صلی اللہ علیہ وسلم کفار کو دیا کرتے تھے وہ کس مد سے ہوتا تھا۔

اس مسئلہ میں احناف اور شوافع کا رجحان یہ ہے کہ وہ میزکوٰۃ کے علاوہ ہوتی تھی یعنی آپ صلی اللہ علیہ وسلم کفار کو خمس یا مال فئے سے بطور تالیف قلب کے لیے دیا کرتے تھے۔

اس حوالے سے علامہ وبۃ الزحیلی لکھتے ہیں:

”ولا یعطون من الزکاة فی مذہب الحنفیۃ والشافعیۃ لا لتالیف ولا لغیرہ“ (11)

(احناف اور شوافع کے نزدیک تالیف قلب اور اس کی علاوہ کے

لیے بھی کفار کو زکوٰۃ میں سے نہیں دیا جائے گا)

اس رائے کی تائید میں علامہ رازی، صاحب تفسیر خازن، صاحب تفسیر سعود اور صاحب تفسیر مظہری اپنی تحقیق بیان کرتے ہوئے لکھتے ہیں:

”ہذہ العطایا انما کانت یوم حنین ولا تعلق لہا بالصدقات ... فقد کان

رسول اللہ صلی اللہ علیہ وسلم یعطہم من خسم الخمس کما اعطی

صفوان بن امیہ لما کان یری میلہ الی الاسلام“ (12)

(یہ عطایا (صفوان بن امیہ کو) حنین کے موقع پر دینے گئے مگر ان کا زکوٰۃ سے کوئی تعلق نہ تھا۔۔۔ آپ صلی اللہ علیہ وسلم نے دیگر لوگوں کی طرح صفوان بن امیہ کو بھی مال خمس کی پانچویں حصہ (جو آپ صلی اللہ علیہ

وسلم کا اپنا حصہ تھا) میں عطاء فرمایا، جب آپ صلی اللہ علیہ وسلم نے اس کا میلان اسلام کی جانب محسوس کیا)

” کان يعطهم الرسول من خمس الخمس الذي هو خالص ماله“ (13)
(آپ صلی اللہ علیہ وسلم نے ان لوگوں کو اپنے خاص حصہ یعنی مال خمس کے خمس حصہ میں عطاء فرمایا)
” لم يثبت عن النبي صلى الله عليه وسلم اعطائه من الزكاة كافرا من المؤلفه“
(14)

(نبی کریم صلی اللہ علیہ وسلم سے یہ بات ثابت نہیں ہے کہ آپ ﷺ نے کسی کافر کو مال زکوٰۃ سے بطور تالیف قلب کے لیے کچھ مال دیا ہو)۔
حاصل کلام یہ ہے کہ آپ صلی اللہ علیہ وسلم نے کفار کو بطور تالیف قلب مال زکوٰۃ کی مد سے عطاء نہیں بلکہ دیگر مدات سے عطاء کیا تو سوال یہ پیدا ہوتا ہے کہ کہ پھر مؤلفۃ القلوب کے مصداق کون لوگ ہیں جن کو مال زکوٰۃ سے بطور تالیف قلب حصہ دیا جائے گا۔
تو اس کا جواب علامہ وہبۃ الزحیلی احناف اور شوافع کا مسلک بیان کرنے کے بعد لکھتے ہیں کہ صرف مسلمانوں کی مؤلفۃ القلوب پر مبنی تمام اقسام، مصرف ”مؤلفۃ القلوب“ کا حصہ ہیں۔

” واما المسلمون من المؤلفه فهم احناف يعطون لتثبيت اسلامهم“
(15)

(مسلمان کی مؤلفۃ القلوب پر مبنی تمام اقسام کو اس مد (مؤلفۃ القلوب) سے دیا جائے گا تاکہ وہ مذہب اسلام پر ثابت قدم رہ سکیں)
علامہ قرطبی بھی لکھتے ہیں مؤلفۃ القلوب کی اصناف متعدد ہیں مگر تمام اصناف میں موجود لوگوں کا تعلق اسلام سے تھا یعنی جن لوگوں کو اس مد سے دیا گیا وہ سب کے سب مسلمان تھے ان میں کوئی کافر/غیر مسلم نہ تھا۔
” وفي عددهم اختلاف، وبالجملة فكلهم مومن ولم يكن فيهم كافر“

(16)
تفسیر ثعلبی میں حضرت ابن عباسؓ گابھی قول ہے کہ مؤلفۃ القلوب سے مراد وہ لوگ ہیں جو مسلمان تھے اور آپ صلی اللہ علیہ وسلم کی خدمت میں صدقات کی وصولی کے لیے آیا کرتے تھے۔

” وقال ابن عباس هم قوم قد اسلموا كانوا ياتون رسول الله يرضخ لهم من الصدقات“ (17)

جبکہ حنابلہ اور اکثر مالکیہ کی رائے یہ ہے کہ آپ صلی اللہ علیہ وسلم نے صفوان بن امیہ کو بطور تالیف اونٹ، مال زکوٰۃ کی مد سے دیئے کیونکہ مؤلفۃ القلوب زکوٰۃ کے مصارف میں سے ایک مصرف ہے۔

”اما الكفار حال كونهم كفار: فيعطون من الزكاة في مذهب الحنابلة المالكية ترغيبا في الاسلام“ (18)

(آپ صلی اللہ علیہ وسلم نے کفار بحث مال زکوٰۃ میں سے بطور تالیف قلب عطاء فرمایا تاکہ وہ اسلام کی طرف رغبت حاصل کر سکیں یہ حنابلہ اور مالکیہ کا مسلک ہے)

علامہ ابن قدامہ حنابلہ کے مسلک کو بیان کرتے ہوئے لکھتے ہیں کہ نبی کریم صلی اللہ علیہ وسلم سے کفار اور مسلمان دونوں کو بطور تالیف قلب دینا ثابت ہے۔

” وقد ثبت ان رسول الله صلى الله عليه وسلم اعطى المولفة من

المشركين و المسلمين“ (19)

جبکہ مالکیہ کے ایک قول کے مطابق مؤلفۃ القلوب سے مراد وہ کفار ہیں جن کو اسلام کی طرف راغب کر نے کیلئے (مال زکوٰۃ سے) دیا جائے گا تاکہ وہ مسلمانوں کی مدد کریں بس اس بنیاد پر جو شخص اسلام قبول کرے اسے زکوٰۃ نہیں دی جائے گی اور حنابلہ کا کہنا ہے کہ مؤلفۃ القلوب خواہ مسلمان ہوں یا کافر انہیں مال زکوٰۃ سے دینا جائز ہے۔

” ففی قول المالکیة: المولفة قلوبہم کفار یعطون ترغیبا لہم فی الاسلام

لاجل ان یعینو المسلمین فعلیہ لا تعطی الزکاة لمن اسلم فعلا وقال

الحنابلہ یجوز الاعطاء من الزکاة للمولف مسلما کان او کافرا“ (20)

گزشتہ صفحات میں اس رائے کے قائلین میں وہ لوگ بھی شامل ہیں جنہوں نے مؤلفۃ القلوب کی اقسام میں کفار کا تذکرہ کیا ہے۔

بہر حال میری موجودہ تحقیق کے مطابق علماء محققین کے نزدیک صحیح بات یہ ہے کہ عہد نبوی صلی اللہ علیہ وسلم میں بھی زکوٰۃ صرف مسلمانوں کو ہی دی جاتی تھی اور غیر مسلموں کو اسلام کی ترغیب یا دفع ضرور کیلئے آپ صلی اللہ علیہ وسلم نے دیگر مدتوں کا انتخاب فرمایا جس کا ماقبل میں ذکر ہو چکا ہے۔

ممکنہ اعتراض:

مؤلفۃ القلوب کا معنی ہی یہی ہے کہ دلوں میں اسلام کیلئے الفت پیدا کرنا تو یہ معنی مسلمانوں کی بجائے کفار میں بطریق اتم موجود ہے۔

جواب :- راقم کے نزدیک اس کا جواب یہ ہو سکتا کہ لغوی اعتبار سے دونوں میں مماثلت ضرور ہے مگر حکم جدا جدا ہے اور اسی بنیاد پر بعض حنفی اور شافعی کتب میں بھی اس کی تعریف یہی کی گئی ہے کہ مؤلفۃ القلوب سے مراد وہ کفار بھی ہیں جنہیں اسلام کی طرف راغب کر نے کیلئے کچھ دیا جائے جیسا کہ مؤلفۃ القلوب کی اصطلاحی تعریف میں بیان ہو چکا ہے۔ تو معلوم ہوا کہ تعریف یا مفہوم کے لحاظ سے مماثلت ضرور ہے مگر احکام کے لحاظ سے دونوں کی حیثیت جداگانہ ہے اور اس بات کی توثیق آپ صلی اللہ علیہ وسلم کی اس حدیث مبارکہ سے بھی ہو سکتی ہے جس میں آپ صلی اللہ علیہ وسلم نے حضرت معاذ رضی اللہ عنہ کو ہدایت دیتے ہوئے ارشاد فرمایا:

”توخذ من اغنيائهم و ترد على فقرائهم“ (21)
 (یہ زکوٰۃ ان کے مالدار لوگوں سے لے کر ان کے فقرا لوگوں پر خرچ کی جائے گی)
 یعنی جس طرح زکوٰۃ کے لزوم کے لئے اسلام شرط ہے اسی طرح زکوٰۃ کے حصول کیلئے بھی اسلام شرط ہے۔
 مزید برآں مفتی محمد شفیعؒ اسی حوالے سے ایک نکتہ یہ بھی بیان فرماتے ہیں:

”مصارفِ زکوٰۃ کا بیان یہاں ان کفار و منافقین کے جواب میں آیا ہے جو رسول اللہ صلی اللہ علیہ وسلم پر تقسیم صدقات کے بارے میں اعتراض کیا کرتے تھے کہ ہم کو صدقات مینحصہ نہیں ملتا اس آیت میں رب تعالیٰ مصارفِ زکوٰۃ کی تفصیل بیان فرماتے ہیں مقصد یہ ہے کہ ان کو بتلا دیا جائے کہ کافر کا کوئی حق مال صدقات میں سے نہیں ہے۔ اگر مؤلفۃ القلوب میں کافر بھی داخل ہوں تو اس جواب (مصارفِ زکوٰۃ) کی ضرورت نہ تھی۔“ (22)
 نیز بعض کتب حنابلہ میں بھی اسی رائے کو اختیار کیا گیا ہے کہ آپ صلی اللہ علیہ وسلم نے کفار کو مال فنی سے بطور تالیف حصہ دیا نہ کہ مال زکوٰۃ سے۔ مثلاً المبدع شرح المقنع میں ہے۔

” فلما اعطى النبى صلى الله عليه وسلم العطايا قال صفوان مالى فشار

الى واد فيه ابل محملة فقال هذا لك فقال صفوان هذا عطاء من لا

يخشى الفقر واجيب بانه كان من مال الفنى لا للزكاة“ (23)

(پس جو نبی کریم صلی اللہ علیہ وسلم نے صفوان پر انعامات کی بارش کی تو صفوان نے کہا یہ سب میرے لیے ہے تو آپ صلی اللہ علیہ وسلم نے ایک وادی جس میں اونٹ ہی اونٹ تھے اشارہ کر کے ارشاد فرمایا یہ سب تمہارے لیے ہیں تو صفوان نے کہا یہ تو اس قدر ہیں کہ تجھ پر اب تنگدستی کا خوف نہیں ہے (اب صاحب کتاب لکھتا ہے) میرا کہنا یہ ہے کہ اسے یہ مال، مال فنی سے دیا گیا تھا نہ کہ مال زکوٰۃ سے)

اس تفصیل سے واضح ہوتا ہے کہ مؤلفۃ القلوب کی مد میں غیر مسلم اصناف شامل نہیں ہیں اور عہد نبوت میں بھی زکوٰۃ کی اس مد سے صرف نومسلموں کی اصناف کو حصہ دیا جاتا تھا۔

دوسری بحث: کیا مؤلفۃ القلوب کا حکم اب بھی باقی ہے؟

اس مسئلہ کی تفہیم کے لیے بطور تمہید مؤلفۃ القلوب کی اقسام کا خلاصہ پیش کرنا ضروری ہے۔ جس کے بعد ذیل میں اقسام کے لحاظ سے تدریجاً حکم بیان کیا جائے گا۔

مؤلفۃ القلوب کی اقسام: پہلی دو قسموں کا تعلق کفار سے ہے جبکہ بقیہ اقسام کا تعلق مسلمانوں سے ہے۔

1- ایسے غیر مسلم جن سے خیر کی امید ہو۔

2- ایسے غیر مسلم جن کے شر سے بچنا مقصود ہو۔
 3- مسلمان قوم کے روساء جو اسلام میں اچھی نیت کے حامل ہوں ان کو اس مد سے دینے کا مقصد یہ ہے کہ ان کے ہم قوم افراد کے اسلام کی توقع ہو۔
 4- ضعیف الایمان روساء مقتداء جن کو ایمان کی تقویت اور جہاد میں ثابت قدمی کی بناء حصہ دیا جائے۔

5- سرحد پر رہنے والے مسلمانوں کو اس مد سے دیا جائے تاکہ وہ موقع پر اسلام لشکروں کا تعاون کریں۔

6- ایسے مسلمان جنہیں مؤلفۃ القلوب سے حصہ دینے کا مقصد یہ ہو کہ مقامی قبائل سے صدقات کی وصولی کریں (یعنی عاملین زکوٰۃ سے تعاون کریں)

7- ایسا نو مسلم جو اگرچہ سرداروں میں سے نہ ہو لیکن اسے صرف اسلام بڑ ثابت قدمی کے لیے دیا جائے۔

مؤلفۃ القلوب کی اقسام کا حکم:

مؤلفۃ القلوب کی اقسام کے احکام کے حوالے سے چار آراء کتابوں میں ملتی ہیں۔

1- مؤلفۃ القلوب کی تمام اقسام کا حکم منسوخ ہو چکا ہے یعنی یہ صنف اب منسوخ ہو چکی ہے۔

2- مؤلفۃ القلوب کی تمام اقسام کفار و مسلمان کا حکم اب بھی باقی ہے۔

3- مؤلفۃ القلوب کی صرف مسلمانوں پر مبنی اقسام کا حکم باقی ہے۔

4- مؤلفۃ القلوب کی مد سے صرف نو مسلم فقیر کو دیا جائے گا۔

پہلی رائے:

احناف اور مالکیہ کے ایک قول کی مطابق مؤلفۃ القلوب کی تمام اقسام کا حکم منسوخ ہو چکا ہے یعنی اب یہ مد باقی ہی نہیں ہے۔ علامہ ابن ہمام حنفیؒ لکھتے ہیں۔

”وقد سقط منها المؤلفۃ قلوبہم لان الله تعالى اعز الاسلام واغنى عنهم

وعلى ذلك انعقد الاجماع“ (24)

(اور تحقیق مؤلفۃ القلوب کا حکم اب باقی نہیں رہا کیونکہ اللہ تعالیٰ نے اب اسلام کو عزت عطاء فرمائی ہے اور ان لوگوں سے بے پروا کر دیا ہے اور اس بات پر صحابہ کا اجماع بھی منعقد ہو چکا ہے)

صاحب تفسیر القرطبیؒ بھی اس حوالے سے رقم طراز ہیں۔

”واختلف العلماء فی بقائہم فقال عمر والحسن والشعبی وغیرہم: انقطع

بذہ الصنف بعد الاسلام وظہورہ وبذا مشہور من مذہب مالک واصحاب

الرئ“ (25)

(علماء کا اس صنف کی بقاء پر اختلاف ہے حضرت عمر، حضرت حسن اور امام شعبی وغیرہ کا کہنا ہے کہ اسلام کی عزت اس کے ظہور کے بعد یہ صنف

منقطع ہو چکی ہے اور یہ بات امام مالک اور اصحاب رائے یعنی احناف کے نزدیک مشہور ہے)

اجماع کے انعقاد کی دلیل:

ان حضرات کی دلیل صحابہ کے اجماع پر مبنی ایک اثر ہے جس کی روایت السنن البیہقی میں موجود ہے کہ اقرع بن حابس اور عیینہ بن حصن نے حضرت ابو بکر صدیقؓ سے زمین طلب کی آپ رضی اللہ عنہ نے ان دونوں کے لیے اس کی تحریر لکھ دی پھر وہ دونوں حضرات، حضرت عمرؓ کے پاس سے گزرے تو انہوں نے نوشتہ دیکھا اور اسے چاک کر دیا اور فرمایا:

”ان رسول اللہ صلی اللہ علیہ وسلم کان ینالفکما والاسلام یومئذ ذلیل

و ان اللہ قد اعز الاسلام فاذبیا“ (26)

(نبی کریم صلی اللہ علیہ وسلم تم دونوں کی جس وقت تالیف قلب کیا کرتے تھے اس وقت اسلام طاقتور نہ تھا اور بے شک اب اللہ تعالیٰ نے اسلام کو عت و شرف عطا فرمایا ہے تو وہ دونوں چلے گئے)

دوسری رائے:

مؤلفۃ القلوب کی تمام اقسام (کفار و مسلمان) کا حکم اب بھی باقی ہے لیکن بعض فقہاء (سید رشید رضا اور سید سابق مصری) نے اس حکم کے ساتھ حاجت و ضرورت کی شرط بھی لگائی ہے جبکہ علامہ قرضاوی نے حاجت و ضرورت کی شرط کو مسلمانوں کے اولی الامر (حکام) کے ساتھ خاص کیا ہے نیز اہل تشیع کے ہاں بھی مؤلفۃ القلوب کی مد تا قیامت باقی ہے ابو حیان اندلسیؒ اپنی تفسیر ”البحر المحیط“ میں لکھتے ہیں کہ اکثر اہل علم کا کہنا ہے کہ مؤلفۃ القلوب کی صنف قیامت تک باقی ہے۔

”وقال کثیر من اہل العلم: المؤلفۃ قلوبہم موجودون الی یوم القیامۃ“

(27)

علامہ سید رشید رضاؒ کا موقف ہے کہ بوقت حاجت اس صنف پر عمل کرنے کی اجازت ہے۔

”والظاہر جواز التالیف عند الحاجة الیہ وبذا ہو الحق“ (28)

(ظاہر بات یہ ہے کہ حاجت کے وقت تالیف کی اجازت ہے اور یہ حق بات ہے)

علامہ سید سابق مصریؒ کا نکتہ نظر بھی یہی ہے کہ تالیف کی اجازت عند الحاجة ہو گی۔

”الظاہر جواز التالیف عند الحاجة الیہ“ (29)

نیز علامہ یوسف قرضاوی تالیف قلب میں جواز کی وجہ یعنی ضرورت و حاجت کو اول الامر (حکام) کے ساتھ خاص کرتے ہیں یعنی زیر بحث مصرف میں مال صرف کرنے کا حق صرف امام المسلمین کو ہے کہ وہ اپنی صوابدید

کے مطابق جہاں چاہے صرف کرے اور حکام کے علاوہ ہر شخص کو یہ حق حاصل نہیں ہے۔

” ان جواز التالیف و تقدیر الحاجة الہ مرجعة الی اولی الامر من المسلمین“ (30)

(تالیف قلب اور اس کی ضرورت کا اندازہ لگانا یہ کام صرف مسلمانوں کے حکام کا ہے)

مزید برآں اہل تشیع کے ہاں اس مد سے مؤلفۃ القلوب کی تمام اقسام کو دیا جائے گا اگرچہ وہ غنی ہی کیوں نہ ہوں۔

” من اصناف المستحقین للزکاة المؤلفۃ قلوبہم و يعطى ہولاءمن الزکاة وان كانوا اغنياء و فی بعض المذاهب الاسلامیہ ان ہذا السہم قد سقط --- و قال فقہاء الشیعۃ : انه باق مادام علی وجه الارض“ (31)

(مستحقین زکوٰۃ کی اصناف میں سے ایک صنف ” مؤلفۃ قلوبہم“ ہے اور اس مد سے مؤلفۃ القلوب کی تمام اقسام کو دیا جائے گا اگرچہ وہ غنی ہی کیوں نہ ہوں اور بعض مذاہب اسلامیہ میں یہ مد ختم ہوچکی ہے لیکن فقہاء شیعہ کا کہنا ہے کہ یہ مد قیامت تک باقی ہے)

اور کئی معاصر علماء کی بھی یہی رائے ہے مثلاً مولانا مودودیؒ ” تقہیم القرآن “ میں لکھتے ہیں۔

” ہمارے نزدیک حق یہ ہے کہ مؤلفۃ القلوب کا حصہ قیامت تک کے لیے ساقط ہو جانے کی کوئی دلیل نہیں ہے“ (32)

پیر کرم شاہ الازہریؒ کا رجحان بھی اسی طرف ہے۔

” جمہور علماء کے نزدیک یہ شق (مؤلفۃ القلوب) ختم ہوچکی ہے کیونکہ اللہ تعالیٰ نے اسلام کو عزت عطاء فرمائی اور اب ان لوگوں کی تالیف کی ضرورت نہیں لیکن علماء کی ایک جماعت کا خیال ہے کہ یہ منسوخ نہیں بلکہ اگر کسی وقت اس طرح خرچ کرنے کی ضرورت پڑے تو خلیفہ وقت کو اجازت ہے۔“ (33)

تیسری رائے:

امام شافعی کے نزدیک اس مد کا حکم باقی تو ہے لیکن اس مد سے صرف مسلمانوں کو دیا جائے گا جبکہ کافر کو دیگر مدات سے دیا جائے گا۔

صاحب المہذب مسلک شافعی کو بیان کرتے ہوئے ”المہذب فی فقہ الامام الشافعی“ میں لکھتے ہیں کہ امام شافعی کے نزدیک کافر کا زکوٰۃ میں کوئی حق نہیں ہے اس لیے اسے زکوٰۃ کی بجائے دیگر مدات سے دیا جائے گا جبکہ مؤلفۃ القلوب میں شامل مسلمانوں کی چار قسموں میں سے پہلی دو قسموں کے بارے میں آپ کی دو رائے ہیں (یعنی ایک قول یہ ہے کہ دونوں اقسام کو مؤلفۃ القلوب کے حصے سے دیا جائے گا اور دوسرا قول نفی کا ہے) جبکہ مؤلفۃ القلوب میں شامل مسلمانوں کی آخری دو اقسام کے بارے میں امام شافعی کی

صحیح رائے یہ ہے کہ تیسری اور چوتھی قسم کے مسلمانوں کو مال جہاد سے بھی اور مؤلفۃ القلوب کے حصہ سے بھی دیا جاسکتا ہے۔

”انہم لا یعطون من الزکوٰۃ لان الزکوٰۃ لا حق فہا للکافر و انما یعطون من سہم المصالح واما المسلمون فہم اربعة اضرب: احدہا والثانی فیہ قولان، احدہما: لا یعطون والثانی یعطون وفی ہذین الضربین وہو الصحیح انہم یعطون من سہم الغزاة ومن سہم المؤلفۃ“
(34)

چوتھی رائے:

مؤلفۃ القلوب میں سے صرف آخری قسم جس میں نو مسلم کے لئے فقر کی شرط ہے اس کا حکم باقی ہے۔ یہ رائے بھی احناف ہی کی ہے۔ علماء متاخرین میں سے مفتی محمد شفیع کی تحریر اس حوالے سے کافی بصیرت افروز ہے آپ لکھتے ہیں کہ محققین، محدثین و فقہاء کی تصریحات سے یہ بات ثابت ہو چکی کہ مؤلفۃ القلوب کا حصہ کسی کافر کو کسی وقت بھی نہیں دیا گیا نہ رسول کریم صلی اللہ علیہ وسلم کے عہد مبارک میں اور نہ خلفائے راشدین کے زمانہ میں اور جن غیر مسلموں کو دینا ثابت ہے وہ مد صدقات و زکوٰۃ سے نہیں بلکہ خمس غنیمت میں سے دیا گیا جس سے ہر حاجت مند مسلم اور غیر مسلم کو دیا جاسکتا ہے تو مؤلفۃ القلوب صرف مسلمان رہ گئے اور ان میں جو فقراء ہیں ان کا حصہ بدستور باقی ہونے پر پوری امت کا اتفاق ہے اختلاف صرف اس صورت میں ہے کہ یہ لوگ غنی صاحب نصاب ہوں تو امام شافعی، امام احمد کے نزدیک چونکہ تمام مصارف زکوٰۃ میں فقراء و حاجت مندی شرط نہیں اس لئے وہ مؤلفۃ القلوب ہیں ایسے لوگوں کو بھی داخل کرتے ہیں جو غنی اور صاحب نصاب ہیں امام اعظم ابو حنیفہ اور امام مالک کے نزدیک عاملین صدقہ کے علاوہ باقی تمام مصارف میں فقرو حاجت مندی شرط ہے اس لئے مؤلفۃ القلوب کا حصہ بھی ان کو ایسی شرط کے ساتھ دیا جائے گا کہ وہ فقیر و حاجت مند ہوں۔ (35)

راقم الحروف کی موجودہ تحقیق کے مطابق مؤلفۃ القلوب کی مد منسوخ نہیں ہے جس کی توثیق ما قبل میں مذکور مشہور حنفی عالم مفتی محمد شفیع کے اقتباس کے ساتھ پاکستان کے ایک اور مشہور حنفی عالم مفتی منیب الرحمن کی رائے سے بھی ملتی ہے۔ مفتی منیب الرحمن لکھتے ہیں:

”اگر ہم مصارف زکوٰۃ سے ”مؤلفۃ القلوب“ کو منسوخ کرنے کی بات کرتے ہیں تو اس سے منکرین حدیث یہ اصول وضع کرتے ہیں کہ حاکم وقت یا حکومت وقت کو معاذ اللہ! قرآن مجید کے کسی صریح حکم کو منسوخ کرنے کا اختیار حاصل ہے اسی طرح یہ اصول بھی ماننا پڑے گا کہ ”اجماع“ سے قرآن کے کسی حکم کو منسوخ کیا جاسکتا ہے ہمارے نزدیک یہ تو ہوسکتا

ہے کہ اجماع امت سے قرآن مجید کے ایک سے زائد معانی کے حامل کسی کلمے کے ایک معنی کو قطعیت کے ساتھ متعین کر دیا جائے جیسے پوری امت کا اجماع ہے کہ ”خاتم النبیین کے معنی ”آخر النبیین“ ہیں“ (36)

مزید برآں حضرت عمرؓ کے بارے میں مصرف ”مؤلفۃ القلوب“ کے نسخ کا جو اثر ملتا ہے اس کے بارے میں علامہ یوسف قرضاوی کی رائے بڑی اہمیت کی حامل ہے۔ آپ لکھتے ہیں کہ حضرت عمرؓ کے عمل کو نسخ کی دلیل بنانا درست نہیں اس لیے کہ حضرت عمر نے ان لوگوں اس حق سے محروم کیا جن عہد نبوت میں یہ حصہ مل رہا تھا اور اسلام کو عزت حاصل ہو چکی تھی اور اسلام ان سے مستغنی ہو گیا تھا۔ اور حضرت عمرؓ کا یہ عمل اس طرح درست ہے کہ تالیف کوئی دائمی شیء نہیں ہے کہ جو لوگ کسی ایک دور میں مولف بنائے گئے ہوں وہ ہمیشہ کے لیے اس حصہ کے مستحق بن جائیں ایسی بات نہیں ہے۔

”اما دعویٰ النسخ بفعل عمر فلیس فیہ اولیٰ دلیل فان عمر انما حرم قوما من الزکاة کانوا یتالفون فی عہد الرسول صلی اللہ علیہ وسلم ورائی انہ لم یعد ہناک حاجة لتالیفہم، وقد اعز اللہ الاسلام واغنی عنہم، ولم یجاوز الفاروق الصواب، فیما منع فان التالیف لیس وضعا ثابتا دائما ولا کل من کان مولفا فی عصر یظل مولفا فی غیرہ من العصور“ (37)

خلاصہ بحث :

حاصل کلام یہ ہے کہ مؤلفۃ القلوب کی مد منسوخ نہیں بلکہ باقی ہے لیکن اس مد میں ایک قید کا اضافہ کرنا از روئے زکوٰۃ ”فقراء کی دادرسی“ ضروری ہے کہ اس مد سے صرف ان نو مسلمین کو دیا جائے جو غنی نہ ہوں کیونکہ بمطابق حدیث نبوی صلی اللہ علیہ وسلم ”تؤخذ من اغنیائہم و ترد علی فقرائہم“ (38) فقراء کا حق سب پر مقدم ہے۔

رہی بات اشاعت اسلام کی کہ مؤلفۃ القلوب کی مد سے غریب غیر مسلم کو حصہ دینے میں رغبت اسلام اور اشاعت اسلام جیسے مفادات کا حصول ممکن ہے جیسا کہ عصر حاضر کے محققین نے بالخصوص افریقی ممالک میں دیگر مذاہب کی سرگرمیوں کی مثال دیتے ہوئے امت مسلمہ کو اس مد سے ان اقوام پر بطور تالیف قلب خرچ کرنے کی دعوت دی ہے جن میں پیش پیش علامہ یوسف قرضاوی شامل ہیں۔ آپ لکھتے ہیں کہ آپ ذرا براعظم افریقہ پر نظر ڈالیں جہاں زبردست سیاسی اور مذہبی کش مکش برپا ہے اور دنیا کی ہر بڑی طاقت وہاں کی عوام کو اپنے شکنجے میں کسنے اور وہاں کی حکومتوں کو اپنا ہمنوا بنانے اور وہاں کے لیڈروں کو خریدنے کے لیے کوشاں ہے۔

” ان قارۃ کافرئقیا یدور فیہا صراع سیاسی و مذہبی رہیب حیث تتنافس شتی والقوی مکسب حکوماتہا وشعوبہا وزعمائہا“ (39) راقم کے نزدیک تصویر کا دوسرا رخ دیکھنے کی بھی ضرورت ہے کہ خود مسلم ممالک میں اکثر مسلمان کس قدر غربت و افلاس کی زندگی گزار رہے ہیں مثلاً پاکستانی اخبار ”Tribune the express“ کے مطابق پاکستان میں %40 فیصد آبادی غربت کا شکار ہے (40) اور حدیث نبوی صلی اللہ علیہ وسلم ہے :

” کاد الفقر ان یکون کفرا“ (41)

(غربت انسان کو کفر تک لیجاتی ہے)

تو ایسا نہ ہو کہ ہم اوروں کو مسلمان بناتے رہیں اور ہمارے اپنے غربت و افلاس کی بناء پر دائرہ اسلام سے نکلتے رہیں جس کی عصری مثال ملک خداد پاکستان میں مذہب قادیانیت کی لپیٹ میں آئے ہوئے سادہ لوح غریب مسلمان ہیں اور اس بات سے بھی انکار نہیں کہ الحاد کی دیگر وجوہات بھی ہیں مگر تصویر کا یہ رخ دیکھنے کی بھی اشد ضرورت ہے نیز آپ صلی اللہ علیہ وسلم نے اشاعت اسلام کے لیے سب سے بڑا ہتھیار اخلاق یعنی مثالی کردار پیش کیا جو آج ہر مسلمان کو اپنی زندگی کا حصہ بنانے کی اشد ضرورت ہے اور قرآن کریم بھی غلبہ اسلام کے لیے مثالی مومن بننے کی دعوت دیتا ہے (وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ) (42)

بہر حال تالیف قلب کی افادیت کا بالعموم انکار نہیں کیا جاسکتا مگر اشاعت اسلام اور غلبہ اسلام کو ہی اس کی بنیاد بنانا صحیح نہیں ہے اس لیے انسانیت کے ناطے اور اسلامی تشخص کو اجاگر کرنے کے لیے بوقت حاجت و ضرورت غیر مسلم اقوام کی اعانت از مد، مال فنی، خمس او صدقات نافلہ سے کرنے میں شریعت کی اطاعت کے ساتھ ساتھ اس سے شریعت کا حسن بھی وابستہ ہے۔

حواشی و حوالہ جات

- ۱ البقرة، ۲: ۳۴
- ۲ التوبہ، ۹: ۶۰
- ۳ التونسی، محمد الطاہر بن عاشور، التحرير و التتویر المعروف بتفسیر ابن عاشور، بیروت، مؤسسة التاریخ العربی، ۲۰۰۲، ۸۲۱/۰۰۰۲
- ۴ الفوزان، صالح بن فوزان، المخلص الفقہی، الرياض، دار العاصمة، طبع اولی ۳۲۴۱، ۲۶۳/۱
- ۵ ابن ہمام، کمال الدین محمد بن عبد الواحد، فتح القدیر بیروت، دار التنب العلمیہ، ۲۰۰۲، ۴۶۲/۳۰۰۲

- ٦ البانى، محمد ناصر الدين، موسوعة البانى فى العقيدة ، يمن، مركز النعمان للبحوث والدراسات الاسلاميه، طبع اول ٣، ٢٠١٠، ٩٨٧/٠١
- ٧ ابن قدامه ، عبد الرحمن بن ابى عمر، المغنى ويليهِ الشرايح الكبير، بيروت، دار الكتاب العربى، س ن، ٢/٨٩٦-٧٩٦؛ محمد رشيد رضا، سيد، تفسير منار، مصر، الهيئة المصرية العامة للكتاب، س ن، ١/٧٢٤؛ صديق حسن خان، نواب ، نيل المرام، بيروت، دار الكتب العلميه، ١، ٢٠٠٢، ٩٣٣/٣٠٠، اسعد گيلانى، سيد، اسلام كا نظام زكوة وعشر، لاهور، زاہد پرنٹرز، ٤٩٩١، ص ٨٤١
- ٨ المخلص الفقہى، ١/٢٦٣
- ٩ صحيح مسلم ، باب ما سئل رسول الله صلى الله عليه وسلم (رقم الحديث: ٣١٣٢)
- ١٠ ثناء الله پانى پتى، قاضى ، تفسير مظہرى ، پاکستان، المكتبة الرشيدية، ٢١٤١، ٤/٥٣٢
- ١١ وهبة الزحيلي، الدكتور، التفسير المنير، دمشق، دار الفكر، طبعه ثانيه، ٠١، ٨١٤١/٠٧٢
- ١٢ البغدادي، علاو الدين ابراهيم، تفسير خازن، بيروت، دار الكتب العلميه، ٥١٤١، ٢/٥٧٣
- ١٣ العمادى، محمد بن محمد، تفسير ابى سعود ، بيروت، دار احياء التراث العربى، س ن، ٤/٨٧
- ١٤ ثناء الله پانى پتى، قاضى ، تفسير مظہرى ، كوئته، مكتبه رشيدية، س ن، ٤/٥١٢
- ١٥ وهبة الزحيلي، الدكتور، الفقه الاسلامى وادلته، بيروت، دار الفكر، ٥٨٩١، ٠٧٢/٠١
- ١٦ القرطبي ، محمد بن احمد بن ابى ابكر، الجامع لاحكام القرآن، الرياض، دار عالم الكتب، ٣٠٠٢، ٨/١٨١
- ١٧ الثعلبى، احمد بن احمد بن ابراهيم، تفسير ثعلبى، بيروت، دار احياء التراث العربى، طبعه اولى، ٢٢٤١، ٥/٩٥
- ١٨ وهبة الزحيلي، الدكتور، التفسير المنير، بيروت، دار الفكر، ٨١٤١ ، ٠٧٢/٠١
- ١٩ المغنى، ٧/٩١٣
- ٢٠ الموسوعه الفقهيہ، وزارة الاوقاف والشننون الاسلاميه، كويت، ٣٨٩١، ٩١٣/٣٢
- ٢١ بخارى، الجامع الصحيح كتاب بدء الوحى، باب لا تؤخذ كرائم اموال الناس فى الصدقة (رقم الحديث: ٨٥٤١)
- ٢٢ محمد شفيع، مفتى، معارف القرآن ، كراچى ، ادارة المعارف، ٤، ٢٠٠٤/٩٩٩١

- ٢٣ ابن مفلح، ابراهيم بن محمد ، المبدع شرح المقنع ، الرياض، دار عالم الكتب، ٢٨٣/٣٠٠٢،٢
- ٢٤ السيواسي، كمال الدين محمد بن عبد الواحد،فتح القدير،بيروت، دار الكتب العلمية ٥٦٢/٣٠٠٢،٢
- ٢٥ قرطبي، الجامع، ٨ / ١٨١؛ غلام سرور، مفتي، معاشيات نظام مصطفى، لاهور، مكتبة رضويه، ٣٩٩١، ص ٩٠١
- ٢٦ البيهقي، احمد بن حسين ، السنن الكبرى ، باب سقوط سهم المؤلفة قلوبهم وترک اعطائهم (رقم الحديث: ٩٨١٣١)،بيروت، دار الكتب العلمي، طبع ثالثه٧،٢٣/٣٠٠٢
- ٢٧ ابو حيان، محمد يوسف بن على الاندلسي، تفسير البحر المحيط ، بيروت، دار الفكر، س ن، ٧٤/٥؛ ابن عطية، عبد الحق بن غالب الاندلسي، المحرر الوجيز فى تفسير الكتاب العزيز، بيروت، دار الكتب العلمي، ٩٤/٢٢٤١،٣
- ٢٨ رشيد رضا، سيد، التفسير المنار،مكتبة الهيئة المصريه العامة للكتاب، ١٠٩٩١، ٧٢٤/٠١
- ٢٩ السيد سابق، الشيخ، فقه السنة، قاهره، الفتح للاعلام العربي، س ن، ٨٧٢/١
- ٣٠ القرضاوى ، شيخ يوسف عبد الله ، فقه الزكاة،، بيروت، دار الارشاد، س ن ، ص ٨٠٦
- ٣١ مغنيه، محمد جواد، فقه الامام جعفر الصادق ، ايران، مؤسسة الضاريان للطباعة والنشر، طبعه ثانيه٢، ٢٨/١٢٤١
- ٣٢ ابو الاعلى، مودودي، تفهيم القرآن،لاهور، ادارہ ترجمان القرآن لميٹڈ، س ن، ٧٠٢/٢
- ٣٣ محمد كرم شاه الازهرى،بير، ضياءالقرآن ، لاهور ، ضياءالقرآن پبلى كيشنز، مئى٢، ٣٢٢/١١٠٢
- ٣٤ شيرازى، ابو اسحاق ابراهيم بن على، المهذب ،دمشق، دار القلم٢٩٩١ ، ، ٨٦٥-٧٦٥/١
- ٣٥ تفسير معارف القرآن، ٤٠٢/٤
- ٣٦ منيب الرحمن، مفتي، زكوة، كراچى، مكتبة نعيميه، اشاعتِ ثانى ٥١٠٢ ،ص، ٢١١
- ٣٧ فقه الزكاة ، ص، ١٠٦
- ٣٨ بخارى، الجامع الصحيح، كتاب بدءالوحى، باب لا تؤخذ كرائم اموال الناس فى الصدقة (رقم الحديث: ٨٥٤١)
- ٣٩ فقه الزكاة، ص، ٦١٠
- ٤٠ <https://tribune.com.pk>, Tuesday,21 june 2016
- ٤١ الخراسانى، احمد بن الحسين، شعب الايمان، رياض، مكتبة الرشد ، طبعه اولى٣٢٤١ ، ٢١/٩

٤٢ ال عمران ، ٣ : ١٣٩